



QORTI TA' L-APPELL KRIMINALI

**ONOR. IMHALLEF
DAVID SCICLUNA**

Seduta ta' l-4 ta' Novembru, 2009

Appell Kriminali Numru. 15/2009

Il-Pulizija

v.

**Raymond Schembri
Carmelo Bartolo**

Il-Qorti,

Rat l-imputazzjonijiet migjuba mill-Pulizija Ezekuttiva kontra Raymond Schembri u Carmelo Bartolo talli fis-6 ta' Diembru 2004 u fix-xhur ta' qabel, fil-Marsa, b'diversi atti ukoll jekk maghmulin fi zminijiet differenti u li jiksru l-istess disposizzjoni tal-ligi u li gew maghmula b'rizoluzzjoni wahda:

(1) fil-fond Monalisa Bar li jinsab fi Triq it-Tigrija Marsa, liema fond ma huwiex licenzjat taht l-Att dwar il-Loghob, tal-Kapitolu 400 tal-Ligijiet ta' Malta jew taht l-Att dwar

Kopja Informali ta' Sentenza

Lotteriji u Loghob iehor, hadu sehem f'xi loghob ta' sogru li jintlaghab ghall-flus jew valur ta' flus, jew ippermettew l-uzu tal-post, jew inkoraggew dak il-loghob, jew ghalkemm ma kinux qeghdin jiehd u sehem f'xi loghba llegali, kienu siehba ta' xi gugatur f'xi loghba bhal dik, jew li kienu prezenti filwaqt li kienet qeghda ssir xi loghba bhal dik;

(2) fl-istess dati, hinijiet, lok u cirkostanzi fethu u haddmu kazino u cioe` mill-fond Monalisa Bar li jinsab fi Triq it-Tigrija, Marsa, minghajr licenzja mahruga mill-awtoritajiet kompetenti;

(3) fl-istess dati, lok, hinijiet u cirkostanzi, operaw, ippromovew, bieghu jew ippartecipaw fl-imsemmi fond, cioe`, Monalisa Bar li jinsab fi Triq it-Tigrija, Marsa jew b'xi mod ghen u jew hajru l-operat, promozzjoni jew bejgh ta' loghob fuq ir-rizultati ta' xi loghob li kien legittimament organizzat barra minn Malta u dan minghajr l-approvazzjoni bil-quddiem u bil-miktub ta' l-Awtorita` kkoncernata;

(4) fl-istess dati, lok, hinijiet u cirkostanzi, ghamlu jew ippruvaw jaghmlu jew b'xi mod kellhom x'jaqsmu ma' l-ghemil ta' x'imhatra maghduda li ghandha x'taqsam ma' xi loghba, sport jew grajja f'Malta jew x'imkien iehor, jew li kienu prezenti fil-post fejn kienet qed issir x'imhatra bhal dik;

(5) fl-istess dati, hinijiet, lok u cirkostanzi, iggestew il-fond Monalisa Bar, li jinsab fi Triq it-Tigrija, Marsa, bhala post kummercjali minghajr il-licenzja ta' l-awtorita` kompetenti.

Il-Qorti giet mitluba li f'kaz ta' htija minbarra li tinfliggi l-ppieni stabbiliti mil-ligi, tordna lill-imsemmijin persuni sabiex ihallsu l-ispejjez li ghandhom x'jaqsmu mal-hatra ta' l-esperti, jekk ikun il-kaz, kif provdut fl-artikolu 533 tal-Kap. 9 tal-Ligijiet ta' Malta, kif ukoll tordna l-konfiska tal-oggetti u l-flejjes kollha esebiti.

Il-Qorti giet mitluba wkoll sabiex f'kaz ta' htija tordna r-revoka tal-licenzji mahruga fuq il-fond Monalisa Bar li

Kopja Informali ta' Sentenza

jinsab fi Triq it-Tigrija, Marsa, kif ukoll licenzji ohra li l-persuni jista' jkollhom fuq isimhom;

Rat id-decizjoni tal-Qorti tal-Magistrati (Malta) bhala Qorti ta' Gudikatura Kriminali tat-13 ta' Jannar 2009, li permezz taghha dik il-Qorti, fuq talba tad-difiza ghal-liberatorja ta' l-imsemmijin Raymond Schembri u Carmelo Bartolo, ordnat il-liberazzjoni taghhom;

Rat ir-rikors ta' appell ta' l-Avukat Generali pprezentat fis-27 ta' Jannar 2009 li permezz tieghu talab li din il-Qorti thassar u tirrevoka s-sentenza appellata, u minflok tghaddi biex tiddisponi minn dan il-kaz skond il-ligi u fl-ahjar interess tal-gustizzja;

Rat l-atti kollha tal-kawza;

Semghet it-trattazzjoni tad-difensuri tal-partijiet;

Ikkunsidrat:

L-aggravji ta' l-appellant Avukat Generali huma fil-qosor is-segwenti: (1) l-ufficjal prosekutur ma kienx prezenti meta l-ewwel Qorti ddecidiet li tillibera lill-appellati u l-ufficjali prosekuturi msemmijin fil-verbal tat-13 ta' Jannar 2009 kienu hemm in rapprezentanza taz-zewg kawzi l-ohra li kienu mexjin kontestwalment ma' din il-kawza. Inltre dakinhar il-prosekuzzjoni kellha xhieda ppreparati biex jixhdu u l-ufficjal prosekutur kien dak il-hin impenjat f'awla ohra u deher aktar tard meta kienet diga` nghatat id-decizjoni ta' l-ewwel Qorti. Il-bosta differimenti li nghataw tul il-perkors ta' din il-kawza kienu dejjem gustifikati; (2) minghajr pregudizzju ghall-ewwel aggravju, id-difiza ma kellha l-ebda dritt titlob il-liberatorja peress illi l-gurisprudenza taghna ssostni li dan il-kuncett huwa wiehed regolat mill-Kap 12 tal-Ligijiet ta' Malta u d-disposizzjonijiet relattivi mhumieq applikabbli ghall-proceduri kriminali.

Din il-Qorti sejra tittratta mill-ewwel it-tieni aggravju. Issa, mill-atti jirrizulta illi din il-kawza ilha tkarkar mill-10 ta' Marzu 2006 minghajr ma nstemghu provi. Diversi

Kopja Informali ta' Sentenza

differimenti nghataw fuq talbiet ta' l-ufficjal prosekutur l-Ispettur Raymond Aquilina. Ohrajn inghataw peress illi ma deherx xi wiehed mill-appellati jew fuq talba ta' xi wiehed mill-appellati. Fis-seduta tat-13 ta' Jannar 2009, skond il-verbal relattiv, la deher l-Ispettur Aquilina u lanqas xhieda u d-difiza talbet "il-liberatorja".

Fis-sentenza li ghaliha ghmel referenza l-appellant, cioe` **Il-Pulizija v. Clive Debono** deciza fl-14 ta' Settembru 2004, intqal hekk:

"Issa fl-ewwel lok jigi osservat li l-imputat u d-difiza tieghu ma kellha ebda dritt li titlob 'il-liberatorja' (Sic!) ghaliex dan hu koncett legali w terminu li hu applikabbli biss fil-kompetenza civili. Kif gie minn din il-Qorti ritenut fl-Appell Kriminali: 'Il-Pulizija vs. Adrian Previ' [5.6.2003] u sentenzi ohra, din il-forma ritwalistika w dicitura nsibuha fil-Kodici tal-Organizzazzjoni w Procedura Civili (Kap.12 tal-Ligijiet ta' Malta) u hi applikabbli biss ghall-proceduri quddiem il-Qrati ta' kompetenza civili bl-artikoli 199(2)(3) u 200 tal-Kap.12 u hija procedura ghal kollox aljena w estraneja ghal dik applikabbli fil-proceduri kriminali. Di fatti, ma jirrizulta minn imkien li dawn iz-zewg dispozizzjonijiet tal-Kap.12 huma rezi applikabbli ghall-proceduri kriminali bhal kif huma rezi applikabbli ghall-proceduri kriminali daww l-artikoli tal-Kap.12 elenkati fl-artikolu 645 tal-Kodici Kriminali li jirrigwardaw materja ta' xiehda w provi, per eżempju."

Nonostante cio` l-ewwel Qorti ghaddiet biex tiddeciedi l-kaz billi qalet hekk:

"Il-Qorti,

Fuq din it-talba, wara li semghet lill-partijiet u wara li rat il-verbali precedenti, tara li l-prosekuzzjoni kellha bizzejjed zmien biex tipproduci l-provi taghha, liema fatt sallum ghadu ma sehwx.

Ghalhekk il-Qorti tara li ghandha tiddeciedi l-kaz fuq il-provi prodotti sallum u ghalhekk tordna l-liberazzjoni taz-zewg akkuzati.”

Ghalhekk meta l-ewwel Qorti ghaddiet biex tordna l-“liberazzjoni” ta’ l-appellati jidher li hija kienet qed issegwi l-konnotazzjoni moghtija fi proceduri civili meta konvenut jitlob il-liberazzjoni *ad observantia*¹, u dan sar konsegwentement ghat-talba inkorretta tad-difiza ghal-“liberatorja”.

Certament din il-Qorti tissimpatizza ma’ l-ewwel Qorti fis-sitwazzjoni li sabet ruhha fiha li ma setghetx tipprocedi mhux biss minhabba nuqqas ta’ xhieda izda anke minhabba n-nuqqas ripetut tal-prezenza ta’ l-ufficjal prosekutur. Izda certament is-soluzzjoni ma setghetx tkun dik li ttiehdet, cioe` li tintuza procedura li hija aljena ghall-proceduri kriminali.

Ghal dawn il-motivi:

Tiddeciedi billi tilqa’ l-appell ta’ l-Avukat Generali, thassar, tannulla w tirrevoka d-decizjoni appellata, izda biex ma tipprivax lill-partijiet u partikolarment lill-imputati appellati mill-beneficcu tad-doppju ezami, qed tirrimetti u tibghat l-atti processwali quddiem l-ewwel Qorti sabiex il-kawza terga’ tinstema mill-gdid u tigi deciza skond il-ligi.

< Sentenza Finali >

-----TMIEM-----

¹ Hawn ta’ min jghid illi *in criminalibus* il-kelma “liberazzjoni” tintuza fl-artikolu 401(2) tal-Kap. 9 fejn meta tinghalaq il-kumpilazzjoni quddiem il-Qorti tal-Magistrati bhala Qorti Strutturja, u l-Qorti tiddeciedi li ma jkunx hemm ragunijiet bizzejjed biex l-imputat jitqiegħed taht att ta’ akkuza, dik il-Qorti “tordna l-liberazzjoni tieghu”. Il-kelma “liberazzjoni” tintuza wkoll fil-Kap. 446 fil-kaz ta’ *absolute* u *conditional discharge* li l-artikolu 22 jirreferi ghalihom bhala “*liberazzjoni assoluta jew kondizzjonata*”.